

## श्री मीरपुरि दरबार -:-

( ६० )

आज्ञा पाए अबल जी, आया सिंधुड़ीअ में साई ।  
 मुहड़ में मेहड़ि खे, अची रस सां रंगियाई ॥  
 श्री आत्माराम सुपन में, इहा आज्ञा दिनाई ।  
 वज्रु मिठल मीरपुरि में, हाणे तूई आधरु आहीं ॥  
 सूहों थी सत्संग जो, विंदुर वधाई ।  
 सुखिड़ो सदाई, माणिजि मीरपुरि मीरु थी ॥

( ६१ )

स्वामी गंगाराम खे, पोइ पत्री पठियाऊं ।  
 तिनि सेवक मुका सेघ मां, घणो कुरिब कयाऊं ॥  
 माणुहूं पहिंजो महिर मां, मीरपुरि मुकाऊं ।  
 साहिबु आयो थव सिंधु में, जहिं लइ कयव सुखाऊं ॥  
 पैचाति आई प्यार मां, ब्रई बधी ब्राहूं ।  
 मीरपुरि जो मालिकु दिंसी, गादु त भरियाऊं ॥  
 वसायो हली (पहिंजे) वतन खे, इएं चंबिड़ी चयाऊं ।  
 असीं ब्रानिहीअ ब्रारिड़ा, तूं मालिकु मथाऊं ॥  
 ढोलण दिजि को ढउ असां, करे कुरिब कथाऊं ।  
 साहिबी शल सालिमु रहे, कयूं दिलि सां दुआऊं ॥

भोरिड़नि खे भागु देई, कयो भगवन्त भलायूं ।  
लालन सां लाऊं, शल लहो लालु गुलालु थी ॥

( ६२ )

वतन जे वाणियनि सां, वेठुमि बाबलु वीरु ।  
जिएं तारनि में चन्द्रमां, तीअें सतिगुरु शेरु सुधीरु ॥  
साईं साहिबु सिन्धु जो, सभु पीरनि जो पीरु ।  
मांदो मीरपुरियुनि खे दिसी, अन्दर मंझि अधीरु ॥  
दूलह दिननि दिलासड़ो, मतां थियो दिलिगीरु ।  
स्वामी आत्मारामु अमीरु, संभालीन्दो सभिनि खे ॥

( ६३ )

महिर दिसी मालिक जी, पैचनि कयो प्रणामु ।  
तूं आधारु असांजिड़ो, तूं साईं सुखधामु ॥  
हली जपायो जदनि खे, सिकिड़ीअ सां सतिनामु ।  
हलूं आज्ञा अदब में, मालिक तो मुदामु ॥  
हुजत हलंदासू कीन की, कयूं इहो था अन्जामु ।  
आसीसूं देई अबल खे, गदि गदि थींदो गामु ॥  
प्रीतम तोखे प्यार सां, सहसैं करनि सलाम ।  
बंदगी बाबल जी, करे आलमु आंमु ॥  
मस्तु करि मुहिबत में, धणी पहिंजो धामु ।  
थींदो मीरपुरि घोट जो, जग में जसिड़ो जामु ॥  
जिते रहो रस सां, उते तीरथ अचनि तमामु ।  
तापनि में ततलनि खे दियो विंदुर जो विश्रामु ॥

साराहियो तेंहि सज़ण खे, जहिं खे सदियो था सियारामु ।  
अल्लहु दियेई आरामु, हली घरु वसाइजि घोट तूं ॥

( ६४ )

ममतु मीरपुरियुनि जो दिसी, ऐं सादो सरलु सुभाउ ।  
आज्ञा (श्री) आत्माराम जे, अन्दरि दिनुनि उमाहु ॥  
गदि गदि गंगाराम थी, चयो न थीउ अचाहु ।  
संभारियो पहिंजी साहिबी, इहो राघव जो राउ ॥  
समुझी आज्ञा सज़ण जी, साई दिलि दानाहु ।  
प्रीति सां पैचनि ते, प्रीतम कयो पसाउ ॥  
चड़िही हलियुमि चोदोल ते, साई शाहनि शाहु ।  
वेझो थियुमि वतन खे, ज़णु आयुमि पाण अल्लाहु ॥  
गांउ सारो गूजण लगो, दिसी निमाणनि नाहु ।  
दिलिबर जे दर्शन जो, मिड़िनी मन उमाहु ॥  
घर घर में हिन घोट जे, थमि चरण चुमण जो चाहु ।  
नन्दा वदा नचन्दा हलिया, वगी वाधायुनि वाह वाह ॥  
दिलिबरु दुहिल दमाम सां, आयुमि अड्ण मंझाउ ।  
ज़णु आयो अवध नगर में, भरत भलेरो भाउ ॥  
अमड़ि उत्तारी आरिती, सदिके करे साहु ।  
आनन्द जो असगाहु, साई सभिनी सां मिल्यो ॥

( ६५ )

दूलहु श्री दरिबारि में, आयो प्रीति मंझा पेही ।  
मथो टेकियाऊं मौज सां, खटिड़ीअ वटि वेही ॥

आत्मारामु उमंग मां, उथियो आशीशूं देई ।  
 लालु विहारे गोदि में, कया कुरिब घणेई ॥  
 आउ सब्राझा सुवनिड़ा, लातइ दींह केई ।  
 हाणे वसाइ वतन खे, थीदइ सेवक सभेई ॥  
 गढु आहियूं तोसां गुलिड़ा, सदां वेड़िहो वसेई ।  
 तारे लोक टेई, जसिड़ो वधाइजि वदनि जो ॥

( ६६ )

भूरलु भिजी भाव में, माड़ीअ चड़िहियो मीरु ।  
 वेठो विच विखंह में, साहिबु सिक सुधीरु ॥  
 फिक्र सभु फिटा करे, आशिकु थियुमि अधीरु ।  
 जानिब जे जस गान में, रही न सुधि शरीर ॥  
 धिड़िया रस जे राज में, अनुभव सांणु उकीर ।  
 वणनि में वैदियलि दिसी, फिकिरनि कयुनि फकीरु ॥  
 कियास में पहिंजे कन्त जे, दिलिड़ी थियनि दिलिगीरु ।  
 दिलासा देई दिलिबर, नेण वहाए नीरु ॥  
 मिलंदउ सदां सुहाग सां, इएं चवां थी सचु सीरु ।  
 लगलु आ लालन खे, तलिब तवहां जे जो तीरु ॥  
 सदां अवहां जे सुरिति में, घारे गहिरु गम्भीरु ।  
 अची मिलंदुव ओचिता, टोड़े राज जंजीरु ॥  
 पाण अची प्रघटु थियो, उते दशरथ जो दिलिधीरु ।  
 खिली खाराईनि खीरु, विहारे वैदियलि वर सां ॥

( ६७ )

साई रहियुमि सिंधु में, पर सिक सां सतिगुर वटि ।  
 यादि करे गुर गोदि खे, रांझनु रुपमि झटि ॥  
 आउ सब्राझा सतिगुरू, मूं खां मुंहं न मटि ।  
 कदहीं चवंदउ कूरिब मां, नाम राघव जो रटि ॥  
 कदहीं लोदींदुसि पंखिड़ो, तोखे खान विहारे खटि ।  
 कदहीं .बुधंदुसि बोलिड़ा, सिक सां चवंदुसि सति ॥  
 तूं ई बलु निबल जो, तूं आहीं गति ऐं मति ।  
 .बुधी अचण जी आहटि, अदब सांगु उथी बिहां ॥

( ६८ )

अदब सांगु उथी बिहां, कयां निविड़ी नमसिकारु ।  
 अदब अचींमि अडण में, त ठरी थींदसिं ठारु ॥  
 पेरनि धरींदसि पिंबिड़ियूं, वाट विछाए वार ।  
 गोली थी त गुजारियां, बाबल सभु ज़मार ॥  
 सदा मारींदे सुहग जे, गुणनि जी गुलिजार ।  
 सिनान लइ सतिगुर जे, भरियां पाणी प्यार ॥  
 रामायण जे गान जी, कदहिं .बुधां किलिकार ।  
 पद कमलनि जो पुतिलो, हींअड़े कन्दसि हारु ॥  
 बाबल जे पद कन्ज खे, धुअंदसि आंसुनि धार ।  
 वेही वर सां विखंह में, नेणनि वहायां नार ॥  
 दिसंदसि देह धणीअ खे, द्राण दींदुमि द्रातार ।  
 तवहां जे कृपा कटाक्ष सां, निरिखियुमि नित्य विहारु ॥



मिलां शल महिबूब खे, जहिंजी तन अन्दरि थमि तार ।  
 कदहीं कुरिब क्यास मां, कन्दो भाकुर में त भतार ॥  
 केदा दिनव द्राण मूं, श्री अविनाशचन्द्र उदार ।  
 सुभु सुखनि जो सारु, सतिगुर शरणि अवहांजिड़ी ॥

( ६६ )

बाबल खे ब्रीअ राति जो, पयमि पूरु वरी ।  
 विछोड़े में वीर जे, धारियां कींअ घड़ी ॥  
 दिलिड़ी थियमि उबाणिकी, चरणनि लाइ चरी ।  
 दिसां अविनाशचन्द्र खे, मथे कोटि चड़िही ॥  
 बाबलु चवंदुमि बचिड़ा, पवंदुसि छो न ठरी ।  
 मुशिकन्दडु मालिकु दिसां, हर्षनि भरियो हरी ॥  
 साईं अ दिठो सतिगुर खे, खोले दिलि दरी ।  
 वेठो हुयुमि वणिकार में, जिते मैथिलिचन्द्र मड़िही ॥  
 सखी रूपु अविनाशिका, सेवा मंझि खड़ी ।  
 चंवरु झुलाए चाह मां, भोरी भाव भरी ॥  
 बाबल पातमि डुकिड़ी, आंसुनि झर झरी ।  
 चुमियूं देई चरणनि खे, पियुमि ढोलु ढरी ॥  
 श्री कुंवरि पुछियो केरु आ, खिली चयो खंडिड़ी ।  
 असुल खां अवहांजिड़ी, जेका गुणनि जी गंढिड़ी ॥  
 पठाई अथमि प्रीति सां, तारण लाइ सिन्धुड़ी ।  
 सेवा कन्दव सिक सां, आहे भागु भरी ॥  
 चरिचनि में चतुरु घणो, खुशियुनि खिलाकिड़ी ।

मुहब मिलाइण में मधुरु, ऐं आशीशुनि अगिरी ॥  
 (तदहिं) श्रीजू घणे ममत सां, खई गादि में गुदिड़ी ।  
 हीअ त कोकिलि कुन्ज जी, बोलण में मधुरी ॥  
 रीझाए थी रसनि सां, पी भावनि जी भंगिड़ी ।  
 राती रंग रगिड़ी, माती रहे मुहिबत में ॥

( ७० )

सुबुहु थियो साईं दरते, थी गीतनि गुंजार ।  
 जागु जगत गुर बाबल, अधीननि आधार ॥  
 सौभाग्यु देई सेवकनि खे, कराइ दिव्य दीदारु ।  
 पक्षुनि जूं बालियूं .बुधो, बाबल थियो भिनिसारु ॥  
 जागियुमि जानिबु जूद मां, चई जानिकिचन्द्र जैकारु ।  
 दर्शनु कयो दिलिबर जो, जेको कौशल जो करितारु ॥  
 पेरे पिया पृथ्वीअ खे, चई नानी नमस्कारु ।  
 अमां वाराही मिठी, तोखे वंदनु वारों वारु ॥  
 पर्वत अस्तन तुहिंजा, मेखिला सागर धार ।  
 क्षमा कजि क्षोनी अमां, आउं आहियां वैदियलि ब्रारु ॥  
 पेरु रखां तुंहिजे पांद में, शल कन्दुमि माफु मुरारि ।  
 मनाए देवनि खं, आयो दरीअ वटि दिलिदारु ॥  
 प्रेमी सभु प्रसन्नु थिया, दिसी साहिबु सिरजणहारु ।  
 प्रणामु कयाऊं प्राति सां, करे आशीशुनि उचारु ॥  
 जै जै बाबल शेर जी, जै मीरपुरि मन ठारु ।  
 सविली कन्दो सतारु, मिलियो रहीं महिबूब सां ॥



( ७१ )

अबल अजु एकांति में, हथि सितार खई ।  
 साईअ लधमि शौक सां, सोधे वाट संई ॥  
 श्री जू सहाब दर ते, अजु सूफीअ सैन हई ।  
 जानिब (जे) जागाइण लाइ, लालन लाति लई ॥  
 साहिब सियाराम जी, साहिबी नितु नई ।  
 गाइनि गदि गदि कन्ठ सां, जुगलचन्द्र चई ॥  
 जागो जुगल अलिबेलिड़ा, रजनी घरि वई ।  
 कमल खिलिया तलाव में, भौरनि गूंज कई ॥  
 आशीश दिए उकीर मां, अबलु अणमई ।  
 कोकिलिड़ी अजां राति आ, इएं चवनि ब्रई ॥  
 भरिया खुमारीअ नइनिड़ा, अंगनि में अलसई ।  
 सारी राति सन्तनि जी, हुई जुगल कथा चई ॥  
 पलंग तां प्रीतम उथिया, पृथ्वीअ पेरे पई ।  
 आरती उत्तारीनि उमंग सां, सिधि सनेह सही ॥  
 हरिगुर सन्त प्रसाद ते, तवहां कीरति जग छई ।  
 वीर थियो विजई, धर्म शील सनेह में ॥

( ७२ )

घर घर में हिन घोट जी, वाणिया कनि विरुंह ।  
 श्री आत्माराम जे अडण जी, साई अ वधाई सूंह ॥  
 भाई साहब जे भगति जी, कहिड़ी करियां गालि ।  
 भोजन रस फिट्टा करे, रुगो खाए ढाढ़र दालि ॥

सजो दीँहु सतिनाम जी, रटिड़ी पिया लाईनि ।  
 गुरु ऐं गोविंद जा, नितु गुनिड़ा पिया गाईनि ॥  
 कदहिं वेही कोठे ते, रुअनि ज़ारों ज़ार ।  
 लाल सां लालु गुलालु थी, कनि लिवड़ीअ सां ललिकार ॥  
 श्री रामलु मोहनु पाण में, करनि रूह रिहांणि ।  
 साईं छो सुद्रिका भरे, रुए थो केहिं कांणि? ॥  
 अठई पहर अन्दरि रही, गोड़िहा पियो गारे ।  
 कहिं सो गदिजे कीन की, कीअ समयु थो घारे? ॥  
 रामल चयो मोहन मिठा, इहो अथेई वदो सन्तु ।  
 माणुहूं समुझनि कीनकी, आहे भाव भरियो भगवन्तु ॥  
 फुटे जुवानी फूह मां, त बि विषय खां वैरागु ।  
 पलियो अथसि पाण वटि, अलिबेलो अनुरागु ॥  
 मोहन चयो दादा मिठा, दरशनु हली कराइ ।  
 रामल चयो दरीअ खां, वजी लिकी लियड़ो पाइ ॥  
 मोहन पातो लियड़ो, दिठो रंगिड़े में रांगो ।  
 ताड़ी वज़ाए नचण लगो, तदहीं सांवलु सियाणो ॥  
 गोडु न करि गोविंदिड़ा, चयो रामल सटु करे ।  
 श्रद्धा सां सन्तनि वटि, हलिजे हरे हरे ॥  
 भाई साहिबु कहिं भाव में, मगनु वेठो आहि ।  
 हेदे आउ हरी हरिकती, हुदिड़ी कीन हलाइ ॥  
 मोहन तदहिं हुदिड़ी, वरिड़े मंझि विधी ।  
 बिही रहियुमि अदब सां, ब्राह्म ब्रई ब्रधी ॥

रामलु मोहनु पाण में, हलिया भाकिड़ी पाए ।  
 आयमि अबल अडण में, छेरिड़ी छिमिकाए ॥  
 दिठो द्रेह धणीअ खे, वेठो गुण गाए ।  
 बेरि हेठां बाबलु मिठो, लालन लीलाए ॥  
 दर्शनु करे दिलिबर जो, दिलिड़ीअ सुखु पाए ।  
 वेही हिन विखंहड़ी, हुब्र हुको ठाहे ॥  
 (अदल) गहिणो असां जे गोठ जो, श्री मीरपुरि जो मीरु ।  
 साहिबु थींदो सिंधु जो, सभ पीरनि जो पीरु ॥  
 नानकु शाहु निर्मलु धणी, जणु आयो वठी अवितारु ।  
 या त प्रघटियो पाण आ, श्री नारायणु निरंकारु ॥  
 वाह जो तेजु प्रतापु आ, दर्शन दिलि ठारी ।  
 जणु आयो ब्रज देश खां, बांकलु बिहारी ॥  
 दया पवेनि शल दिलि में, कनि वेही सतिसंगु ।  
 दिलासा देई दीननि खे, चाड़िहिनि नाम जो रंगु ॥  
 कथा जे बि करण जा, हूदा घणो प्रवीन ।  
 पर अलाए कद्रहिं कन्दो, अजां त मजे थो कीन ॥  
 नंढिपण खां आहे नीह में, रातियां दीह रतो ।  
 इश्कु लगुसि अल्लाह सां, रहे जतो सतो ॥  
 धन्यु जणियसि जंहि मायिड़ी, सा हिंदोरनि हूंदी ।  
 खाईंदी हूंदी घोट सां, पकोड़ा बूंदी ॥  
 धन्यु असां जा भागिड़ा, धनु धनु सारो गामु ।  
 धन्यु धन्यु साईं सन्त आ, धन्यु स्वामी आत्मारामु ॥

.बी .बुधायांइ ग़ाल्हिड़ी, .बुधु तूं रामल यार ।  
 माई आणे मटरनि जा, करे कुहर तियारु ॥  
 ज़णु भीलिणीअ जा बेरिड़ा, सिक सां वेही खाए ।  
 वरी बि विहे रंग में, मुहिबत मचाए ॥  
 ज़दहिं लंघू दरिबारि खां, अचे नाम जी रट ।  
 निंड न अथनि नेणनि में, नका संवारीनि खट ॥  
 शाबासि आ हिन सन्त खे, अहिड़ी केरु करे ।  
 जुवानीअ में जानिब जो, वेठो ध्यानु धरे ।  
 पैच सभेई शहर जा, मिड़ी कयूं मसिलत ।  
 हाणे असां जे गांव खे, मिले साहिब जी सुहिबत ॥  
 रामल ऐं मोहन जी, इहा ग़ाल्हि वणी वेई ।  
 मजाइण महिबूब खे, पैच आया पेही ॥  
 आंदा थाल्ह मिसिरीअ जा, कयो प्रीति मंझा प्रणामु ।  
 वेठा चौधारी वीर जे, चई जै जै सियारामु ॥  
 रामल मोहन खां पुछियो, बाबल कुशलु कल्याणु ।  
 कीअ आया आहियो सभी, कहिड़ीअ श्रद्धा सांणु ॥  
 रामल मोहन रुचि सां, बई हथिड़ा जोड़े ।  
 वचन चया विनीतु थी, प्रेम मंझा बोड़े ॥  
 साईअ जे सतिसंग जी, आहि सभिनि खे सिक ।  
 पुनहल पधिरो वेहु थी, लालन करि न लिक ॥  
 प्रीति दिसी पैचनि जी, साई थियो प्रसन्नु ।  
 (चयाऊं) चोथे चोथे दींहु अची, कयो कथा श्रवणु ॥

जिअैं जिअैं तवहां श्रद्धा वधे, तीअैं तीअैं वधे सतिसंगु ।  
 जेको हले हलीमु थी, तहिं लगे नाम जो रंगु ॥  
 मालिक जे महिर जो, वठी आया द्राणु ।  
 आशीष कनि उकीर मां, रहन्दुव सज़णु सांणु ॥  
 रामल मोहन जा सभेई, थोरा पिया ग़ाईनि ।  
 चाह मंझा चम्बुड़ी करे, भाकुर पिया पाईनि ॥  
 पैचनि चयो पाण में, मिलिया दुहिरा दान ।  
 रामल मोहन जा अदल, लख थोरा अहिसान ॥  
 अहिड़ीअ तरह सतिसंग जो, कयो साईअ सिधि गणेशु ।  
 जहिं सतिसंग सुख सुवाद खे, सदां साराहे शेषु ॥  
 सतिसंग जे सरिदार जी, सभु जै जै पुकारीनि ।  
 जेके ततियूं दिलियूं ठारीनि, मंगल मनायां तिनि जा ॥

( ७३ )

.बुधी बाबल ब़ालिड़ा, सभु माणुहूं मस्तु थिया ।  
 वरिड़े जे विखंह में, विछोड़ा सभु विया ॥  
 साई अ खे सतिसंग में, सर्वे पूर पिया ।  
 भिज़ी भाव समुद्र में, चवनि श्री रामु सिया ॥  
 करुणा रस जे कथा जा, केदा कुरिब कया ।  
 समाज चवनि साकेत जा, दिलिबर करे दया ॥  
 मीरपुरि खे मालिक दिना, आनन्द अणमया ।  
 दर्शन लाइ दरिबारि में, पाइनि लोक लिया ॥  
 सभेई अचनि सतिसंग में, छड़े कम ब्रिया ।

मुहिबत संदी मौज में, हर्षनि सभु हियां ॥  
 नेहीअ नीह नगर में, निमाणा सभु नियां ।  
 सभेई थिरु थिया, भरिमिया थे जेके बहर में ॥

( ७५ )

मंझदि जो माड़ीअ तां, अचे लालन जी ललिकार ।  
 गाईनि राघव गुनिड़ा, करे कोकिल जियां किलिकार ॥  
 चड़िहियो बादल विरह जो, वसियो मेंघु मलारु ।  
 कहिड़ियूं कयां गाल्हिड़ियूं, साईअ सिक अपारु ॥  
 दीहु ततो झुड़ जियां लगे, छाई बसन्त बहार ।  
 दरी खोले दर्द जी, वहाईनि आंसुनि धार ॥  
 गोबिंदु वेही गोदि में, चुमियूं दिए चौधारु ।  
 मांदो न थीउ महिबूब लइ, थई प्रीतमु प्रेम भण्डारु ॥  
 अंचल सां आसूं उघे, सांवलिड़ो सुकुमारु ।  
 छातीअ लाए छेह मां, करे हियें जो हारु ॥  
 हर हर घणी हुब मां, करे प्रीति प्यारु ।  
 श्री सुखदेवीअ ब्रारु, मिठो लगो मोहन खे ॥

( ७५ )

कामिल जे कृपा सां, शुरू थियो सतिसंगु ।  
 नर नारियूं सभु नीह भरिया, आया सांगु उमंग ॥  
 वेठा तकिनि वाटिड़ी, कदहिं लहन्दो मुहुबु मलंगु ।  
 पियारे प्रेम पियालिड़ो, चाड़िहे नाम जो रंगु ॥  
 निधरनि खे आधारु दिए, नंगी सुजाणीं नंगु ।

जहिंजे कृपा प्रसाद सां, पर्वत चड़िहे पंगु ॥  
 शिक्षा .बुधी तेहिं शेर जी, थींदो भरमनि भंगु ।  
 चोरे चाह जो चंगु, सदिड़ा करनि सिक सां ॥

( ७६ )

सदिड़ा सिकायलनि जा, पियड़ा साहिब कनि ।  
 उमिड़ी दया दिलि में, महिर धरियाऊं मनि ॥  
 आशीशूं देई इष्ट खे, मथिड़ो पिया टेकिनि ।  
 अजरु अमरु आर्यलि अमां, जै श्री जनक नन्दिनि ॥  
 थिरु सुहागु अनुरागिड़ो, कोटि कोटि कल्पनि ।  
 हलो साहिब सतिसंग में, विहां गदिजी गरीबनि ॥  
 कथा कौशलचन्द जी, कयूं अडण अजीबनि ।  
 धिण्डु वज़ाए हर्ष सां, लुढ़ी लाल लहनि ॥  
 उथिया सभेई अदब सां, जै जै उचारीनि ।  
 दर्शन सां दिलिड़ी ठरी, भरिजी नींह नचनि ॥  
 सूरत साहिब जी दिंसी, किरोड़े काम लजिनि ।  
 दिंसी तेज प्रताप खे, सूरिज सवें सिकनि ॥  
 वेठा सभु विंदुर में, वरु दिंसी विगसनि ।  
 भुलनि सुधि शरीर जी, जदहिं बाबल बोल .बुधनि ॥  
 पसी प्रकाशु प्रीतम जो, निहारे कीन सघनि ।  
 दिलिबर जे दीदार लद, बुखिड़ी नितु नेणनि ॥  
 कथा श्री भक्तमाल जी, कई सज़ण सन्तनि ।  
 वचननि जी वर्षा थिए, टेई ताप मिटनि ॥

जणु मोहन जी मुरली वजे, सभु मुहिबत मंझि मचनि ।  
 साई अ जे सतिसंग में, केई रंगि रचनि ॥  
 कथा .बुधनि करितार जी, अमर पाण अचनि ।  
 रामलु मोहनु रुचि सां, प्रेम महां रसु पियनि ॥  
 सुजसु सुखबाई सुवन जो, .बुधाईनि बियनि ।  
 अहिड़ा दियनि आनन्द जे, से जुगि जुगि शाल जियनि ॥  
 अन्दर जे उमंग सां, वाह वाह सभु चवनि ।  
 रता रंगि रहनि, अठई पहर अजीब जे ॥

( ७७ )

दीह जो रहनि एकान्ति में, राति कथा कनि राम ।  
 कदहीं कौशलचन्द्र जो, जसिड़ो गाईनि जामु ॥  
 कदहीं कृष्ण कथा करे, सुखी थिएमि सुखधामु ।  
 कदहीं प्रेम जे पूर में, प्रीतम दियनि पैगामु ॥  
 आशिकनि जा उकीर में, गाईनि कुरिब कलाम ।  
 साई सिक वारनि खे, सहसैं करे सलाम ॥  
 नामु जपाईनि नीह सां, गूंजण लगो गामु ।  
 सारी राति सतिसंग मे, जागी पियनि जामु ॥  
 जालूं जदहिं जंडिड़ा पीहनि, तदहिं आशिक कनि आरामु ।  
 मस्तु रहनि महिर्याण में, माणे मौज मुदामु ॥  
 पाणी मिठो मछीअ खे, तीअें साईअ खे सतिनामु ।  
 साई सुबह शाम, रीथो रहे रस रंग में ॥



( ७३ )

.बुधो बाबल वीर जूं, हाणे कुरिब कहाणियूं ।  
 खोलियूं अथनि खिलवत सां, खुशीअ जूं खाणियूं ।  
 बबलु भिजी भाव में, नितु खाराए नियाणियूं ।  
 उमा रमा शची सावित्री, सरस्वती ज़ाणियूं ॥  
 देवियूं ज़ाणी दिलि में, वठनि आशीशूं अब्राणियूं ।  
 पायूं देई प्यार सां, खाराईनि गुड़ धाणियूं ॥  
 पुठी ठपराईनि प्यार सां, चवनि प्रसन्न मन वाणियूं ।  
 सुखी रहनि सुहाग सां, श्री अवध बृज राणियूं ॥  
 मिली मिठे मालिक सां, मोजूं नितु माणियूं ।  
 परिचाए प्रीतम खे, शल अडण में आणियूं ॥  
 सदां मिली सज़ण सां, करियूं रस जूं रिहाणियूं ।  
 उन्हनि बि दिनियूं आशीशिड़ियूं, जेके बाबल मन भाणियूं ॥  
 कढ़हिं साईं सतिसंग में, भंगिड़ियूं पिए छाणियूं ।  
 जेके नेह में निमाणियूं, से सुखी थियनि सतिसंग में ॥

( ७६ )

हाणे हलो भाइड़ा, दिलिबर जे दरिबारि ।  
 तिजिले सां त्रिलोक पति, वेठो सभा मंझारि ॥  
 जिते राम कथा मंदाकिनी, चित्रकूट चितु चारु ।  
 पानु करे पयसुवनि जो, ग़ाइन जुगल विहारु ॥  
 कढ़हिं ब़टाऊ श्री राम जी, कनि गदि गदि थी गुफितार ।  
 कढ़हिं .बुधाईनि .बोलिड़ा, सभ वेदनि जो सारु ॥

इष्टु एकु वंदनु अनेक, इहो कौलु कयो करितार ।  
 एकु ध्याए तां फलु पाए, चयो नानक शाह निरंकार ॥  
 जिति किथि दिसे जतनरीअ, जानिब जो जिन्सारु ।  
 सारो हीउ संसारु, नाटकु नारायण जो ॥

( ८० )

पंज रस्ता प्रीतम वटि, पहुँचाईनि जरुरि ।  
 पहिरीं शांति रस ओट में, करे कलिपना दूरि ॥  
 प्रभू पद नख जोति जो, ध्यानु रहे दिलि भूरि ।  
 दास्य रस सां दिलिबर वटि, रहे हाजिरु मंझि हजूरु ॥  
 सेवा करे सिक सां, छदे गरबु गरुर ।  
 सरवंसु ज़ाणी शाह खे, सदां रहे मखिमूरु ॥  
 निउड़त सां वजीं दिसे, नन्दराइ जो नूरु ।  
 छल कपट स्वार्थ खां, रहे दह कोह दूरि ॥  
 अगियां रही अदब सां, करे चाह खे चकनाचूरु ।  
 पाणु ज़ाणाए कीन की, मालिकु ज़ाणे मूरु ॥  
 हर हन्धि दिसे होत खं, जाहिरां ज़हूरु ।  
 पोरिहियो करे प्रीतम वटि, प्रीति पचाए पूरु ॥  
 इहो दास्य रसु दादुलो, भावनि सां भरिपूरु ।  
 मुहिबत जो मजिकूरु, कंहिखे सले कीन की ॥

( ८० )

सखा रसु साहिब जो, अणांगो आहे ।  
 प्रीति रखे प्रीतम सां, सभु लागापा लाहे ॥

नीहु निबाहिणु नाथ सां, खिल मशिकिरी नाहे ।  
 सभिनि सां नाता छिनी, ठाकुर सां ठाहे ॥  
 जे की मन मिठो लग्गे, सो दिलिबर खाराए ।  
 रांदियूं करे रांझन सां, लिव लोलियूं लाए ॥  
 कदहीं चाड़िहे यार खे, पियो पुठीअ घुमाए ।  
 प्राणनि खां प्यारो चई, सदां सखलु साराहे ॥  
 सचो थिए सांवल सां, सिरिड़ो सहाए ।  
 हरिषिति रहे हुब में, कदहिं मनु न मुंझाए ॥  
 बाहिरि बोले अटिपटो, अन्दरि अदबु आहे ।  
 दोस्त जे दीदार लइ, पियो वलि वलि वाझाए ॥  
 गुण निधि गोकलचन्द्र जो, कुशलु चित चाहे ।  
 सुग्रीव ऐं अर्जुन जियां, नितु यारी निबाहे ॥  
 यां त ब्रज जे सखनि जियां, हियड़ो हुलसाए ।  
 सभु ममिता मिटाए, सखा सां सरिचो रहे ॥

( ८२ )

वात्सल्य रस आधारु आ, कौशल्या यशुमति माउ ।  
 सागर खां बि गम्भीरु आ, जिनि जो अनुपमु भाउ ॥  
 ब्रचिड़नि जे अनुराग में, रहनि सदां लव लीन ।  
 पाछे जियां फिरंदियूं वतनि, लाइ सुधा मनु मीन ॥  
 खाराइण पियारण शयन जो, अठई पहर ओनों ।  
 ब्रचनि जे बाल केल सां, भरियो दिलि दोनों ॥  
 पहिंजे सुख खां किरोड़ गुणां, सुखु सुवन चाहींनि ।

निंड मां भी छिरकिड़ा भरे, छातीअ सां लाईनि ॥  
 रूप सुधा पियन्दियूं रहनि, सारी रैन जागी ।  
 जहिड़नि नाहें जगत में, का माता वदभागी ॥  
 ओट वठी तिनि दिलि जी, हलति कजे सिक सांगु ।  
 पांगु भुलाए प्यार में, त रीझे श्यामु सुजानु ॥  
 अमड़ि जे आवेश खे, रूपु पहिंजो ज़ाणे ।  
 लोक नाता छिनु भिनु करे, सो सम्बन्धु सुजाणे ॥  
 पंजनि वरिहियुनि ताई बाल जो, रूपु हृदय धारे ।  
 अमड़ि जे अनुराग जियां, सुवनु सींगारे ॥  
 मुशिकनि किलकनि चितवनि, ऐं नूपर झन्कार ।  
 इन्हनि जो चिन्तनु करे, त वहे रस जी धार ॥  
 कीअ अमड़ि जे अडण में, रेड़िहियूं थो पाए ।  
 अमां आडुरि देई हथिड़े, कीअ पंघिड़ो कराए ॥  
 ब्रोलें ब्रालु सब्राझिड़ा, वर-वर तोतिरा ब्रोल ।  
 बुधी .बुधी गदि गदि थिये, माणे रस अमोल ॥  
 दिसे लाखीणे लाल जा, अंगल ऐं आरा ।  
 करे सलोने सुवन तां, तनु मनु बलिहारा ॥  
 ब्रचिड़नि जे सुखिड़े जूं, अभिलाशूं ओरे ।  
 देव मनाए दिलि सां, सुमरिणियूं सोरे ॥  
 पलक बि ओट अखियुनि खां, पुटिड़ो थिये परे ।  
 पागलि थी पुट प्रेम में, हर-हर सद करे ॥  
 जेका सुठी शै दिसे, सुवन लइ चाहे ।

अठई पहर उमंग सां, सुख साजिड़ा सजाए ॥  
जियें ताजी व्यायल गऊ, बछुड़े प्यारु करे ।  
तियें बाल रूप रघुवीर खे, हर हर दिसी ठरे ॥  
इहो वात्सल्य रसु आ, सुमेर खां गोरो ।  
भगुवन्तु थी भोरो, अचे तहिंजे अङ्गण में ॥

( ८३ )

श्रृंगारु रसु सभु रसनि जो, सरितियूं आ सिरिताजु ।  
इन्हीअ करे इन रस खे, रसिकनि चयो रसराजु ॥  
मेटे कुल जी काणि खे, लोड़िहे लोक जी लाज ।  
विहरे रूप समुद्र में, चड़िही प्रेम जहाज ॥  
मीरां जियां मस्तानु थी, द्रिसे मनिड़े में महाराज ।  
साजन खे सुखी करण लइ, सर्वे सजाए साज ॥  
चरण पलोटे चाह मां, हथनि इहाई हाज ।  
मंगलु मनाए जुगल जो, थिए निहकामी निह काज ॥  
प्रिया प्रियतम मिलाइण जा, करे अठई पहर इलाज ।  
मधुर रस संगीत सां, वजाये सुन्दर साज ॥  
जहिं में सजणु सुखु लहे, सेई संजे समाज ।  
कनिड़ा देई कान्त जा, बुधे अम्बृत मय आवाज ॥  
कद्रहिं गालिहाए कीन की, रखी अन्दर में राजु ।  
बेशकि सुतु ब्रजराजु, मिलन्दो मधुर भाव में ॥

( ८४ )

अहिड़ीअ रीति अनुराग जा, बाबलु बोल बोल ।

आनन्द कन्दु उमंग सां, करे कथा मंझि कलोल ॥  
 श्रद्धा दिसी सभिनि जी, चाड़िहिया चाह चोदोल ।  
 मीरपुरियुनि खे महिर सां, ढटु घुमाए ढोल ॥  
 भिजाए भगति भाव में, कयो आनन्द मंझि अदोल ।  
 जानिबु याज्ञवल्क जियां, भरे रसनि सां झोल ॥  
 कदहीं . बुधाईनि क्यासु करे, करुणा निधि जा कोल ।  
 कहिड़ो बि पामरु पातकी, अचे चरणनि शरणि अतोल ॥  
 गदि गदि थी गोदीअ खणां, लोदियां हुब हिंडोल ।  
 गई बहोड़ि गरीबिनिवाजू, राजलु रामु अमोलु ॥  
 कहिंखे छदे कीन की, उहो धर्म धुरन्दर धोलु ।  
 मिड़िनी मुकुट मोलु, साहिबु श्री सियरामु थव ॥

( ८५ )

साईअ खे सियाराम जी, तिखी तलब ताति ।  
 रुगो प्रीतम पसण जी, वाई अथनि वाति ॥  
 कीअ मिलां महबूब खे, रुअनि सारी राति ।  
 सदिड़ा करनि सिक में, दे दर्शन जी दाति ॥  
 कृपा करे करुणानिधी, मूं खे पाणु पसाइ ।  
 विछोड़े जा दीहड़ा, वाली कीन वधाइ ॥  
 घोरियो विछोड़ो वर जो, थी दिलि देवानी आहि ।  
 दर्शन जो दारुं देई, दिलिबर दर्दु मिटाइ ॥  
 आसिरो देई अधीनि खे, थकीअ थोरो लाइ ।  
 ओ समर्थ सतिगुर मिठा, मूंखे मुहुबु मिलाइ ॥

रुअन्देई रांझन खे, निंड अची वेई ।  
 सुपने में भी सज़ण जा, सदिड़ा हुआ सेई ॥  
 तदहिं सुपन में सतिगुर मिठे, दिनो दासु दीदारु ।  
 मान्दो न थीउ तूं ब़ारिड़ा, तोते राजी रामु उदारु ॥  
 जिते करी इश्नानु नितु, उते खोटिजि तूं धरणी ।  
 पोइ मालिकु मिलन्दुइ महिर सां, जहिंजी मूरति मनहरणी ॥  
 अचानक जागियो अबलु, बुधी कृपा भिनी वाणी ।  
 रही सुरिति समाणी, दिलिबर जे दीदार में ॥

( ८६ )

ब़रि हेठां बाबल खे, मिलियो वैद्यलि वरु ।  
 अविनाशचन्द्र उमंग सां, गुरुअ दसियुनि घरु ॥  
 सिया राघव सिक में, सदां ठंडिड़ा ठरु ।  
 प्रेम मई तुहिंजो प्राणु आ, तूं सदां अजरु अमरु ॥  
 जसिड़ो जानकीचन्द्र जो, गाइजि थी रहिबरु ।  
 सदां तुंहिजे सत्संग जो, रक्षकु शिव शंकरु ॥  
 पसाईदे प्रणतनि खे दिलिबर सन्दो दरु ।  
 सुजसु तुंहिजो संसार में, सदां सरोसर ॥  
 रीधो रहन्दुइ रस सां, दशरथ जो दिलिबरु ।  
 दोलाओ ऐं दरु, कदहिं न दिसदे देह में ॥

\* गीत \*

साकेत जो सुलितानु डी, पृथ्वीअ मां प्रघटु थियो ।  
 (श्री) मैथिलिचन्द्रु महिरिवानु डी, साईअ खे सतिगुर दिना ॥

साईअ खे जहिंजी लगी हुई लारी

साह साह में जहिंजी सुरिति संवारी

दिलिबरु थी दयावानु डी, पृथ्वीअ मां प्रघटु थियो ॥१॥

जहिं जानिब लाइ झर झंग झांगिया

सुख संसार जा सभेई तियागिया

सर्वसु कयो कुलिबानु डी, पृथ्वीअ मां प्रघटु थियो ॥२॥

रोई रोई जहिं लइ निंड़िड़ी फिटार्ई

किरोड़ कुरिब सां कीरति गार्ई

मिलण लाइ मस्तानु डी, पृथ्वीअ मां प्रघटु थियो ॥३॥

जुहिद जतन करे लालणु लधिड़ो

ब्रान्हिड़ो कोठाईनि बांहुनि . बधिड़ो

धारियाऊं दिलि में ध्यानु डी, पृथ्वीअ मां प्रघटु थियो ॥४॥

लालु लिकाए आयुमि अटारी

गुझी रखी इहा गाल्हिड़ी सारी

खुशिड़ी छाई जहांन डी, पृथ्वीअ मां प्रघटु थियो ॥५॥

घर घर में साई मिठाई विराही

मिठिड़ो बाबलु नामु आ जाई

कयूं गुणनि जो गानु डी, पृथ्वीअ मां प्रघटु थियो ॥६॥

अतुर अंबीर अमड़ि खणी आई,

साई साहिब खे दिनाऊं वाधाई

जीए भूमल चंद्र भगुवानु डी, पृथ्वीअ मां प्रघटु थियो ॥७॥

साई अमड़ि जा मंगल मनायो,

प्रेम भगति जो जहिं पाटु पढ़ायो

सदां वधे साईअ जो शानु डी, पृथ्वीअ मां प्रघटु थियो ॥८॥